

കാർഡിയോളജി ഐ.സി.യു. പ്രവർത്തനം

202 (3229) ശ്രീ. എം. വിൻസെന്റ്: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) തിരുവനന്തപുരം മെഡിക്കൽ കോളേജിൽ കാർഡിയോളജി ഐ.സി.യു. പ്രവർത്തനക്ഷമമാണോ;

(ബി) ഇല്ലെങ്കിൽ എന്ത് ബദൽ ക്രമീകരണമാണ് നിലവിൽ നടത്തിയിരിക്കുന്നതെന്ന് അറിയിക്കാമോ;

(സി) കാർഡിയോളജി ഐ.സി.യു. പ്രവർത്തനക്ഷമമാക്കുന്നതിന് അടിയന്തരമായി നടപടി സ്വീകരിക്കുമോയെന്ന് വ്യക്തമാക്കുമോ?

(എ-സി) തിരുവനന്തപുരം സർക്കാർ മെഡിക്കൽ കോളേജിൽ കാർഡിയോളജി ഐ.സി.യു. നിലവിൽ പ്രവർത്തനക്ഷമമാണ്.

സീനിയർ ഡെന്റൽ ഹൈജീനിസ്റ്റ് തസ്തികയുടെ പുനർനാമകരണം

203 (3230) ശ്രീ. ഇ. കെ. വിജയൻ: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) ആരോഗ്യ വകുപ്പിലെ സീനിയർ ഡെന്റൽ ഹൈജീനിസ്റ്റ് തസ്തികയുടെ പേര് കേന്ദ്ര മാനദണ്ഡ പ്രകാരം ഡെന്റൽ ഹൈജീൻ ഓഫീസർ എന്നാക്കി പുനർനാമകരണം നടത്തുവാൻ നടപടികൾ സ്വീകരിക്കുമോ;

(ബി) ഗ്രേഡ് തസ്തികയ്ക്ക് അപ്പാരം ഡന്റൽ ഹൈജീനിസ്റ്റുകൾക്ക് പ്രൊമോഷൻ സൂപ്പർവൈസറി തസ്തികകൾ നിലവിലില്ല എന്ന കാര്യം ശ്രദ്ധയിൽപ്പെട്ടിട്ടുണ്ടോ?

(എ&ബി) ശ്രദ്ധയിൽപ്പെട്ടിട്ടുണ്ട്.

എൻ.എ.ജെ.ആർ. ദന്തൽ ഡോക്ടർമാർക്ക് ശമ്പളം ലഭിക്കാത്തത്

204 (3231) ശ്രീ. പി. ടി. എ. റഹീം: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) എൻ.എ.ജെ.ആർ. ദന്തൽ ഡോക്ടർമാർ ശമ്പളം ലഭിക്കാത്തത് കാരണം ജൂലൈ 13 മുതൽ സമരത്തിലാണെന്ന കാര്യം ശ്രദ്ധയിൽപ്പെട്ടിട്ടുണ്ടോ?

ശ്രദ്ധയിൽപ്പെട്ടിരുന്നു.

(ബി) എങ്കിൽ ഇക്കാര്യത്തിൽ എന്ത് നടപടിയാണ് സ്വീകരിച്ചതെന്ന് വ്യക്തമാക്കാമോ?

സ.ഉ. (സാധാ)നമ്പർ 1615/2021/ആ.ക.വ. പ്രകാരം എൻ.എ.ജെ.ആർ. ഡെൻ്റൽ ഡോക്ടർമാരുടെ വേതനം 42,000 രൂപയായി നിശ്ചയിച്ച് ഉത്തരവ് പുറപ്പെടുവിച്ചിട്ടുണ്ട്. എൻ.എ.ജെ.ആർ. ദന്തൽ ഡോക്ടർമാർ സമരം പിൻവലിക്കുകയും കൃത്യമായി ഡ്യൂട്ടി നിർവ്വഹിക്കുകയും ചെയ്യുന്നു.

വിദഗ്ദ്ധ ചികിത്സയ്ക്ക് നടപടി

205 (3232) ശ്രീ. ടി. വി. ഇബ്രാഹിം: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശു വികസന വകുപ്പുമന്ത്രി സദയം മറുപടി നൽകുമോ:

(എ) മഞ്ചേരി മെഡിക്കൽ കോളേജിലെ പ്രസവ ചികിത്സയെ തുടർന്ന് ഒന്നരവർഷമായി അബോധാവസ്ഥയിലായ പട്ടികജാതി കുടുംബാംഗമായ, മലപ്പുറം ജില്ലയിലെ മുതുവല്ലൂർ ഗ്രാമപഞ്ചായത്തിൽപ്പെട്ട മാനിരി കൊറ്റൻ മകൾ ശ്രീമതി പ്രമീളയുടെ വിദഗ്ദ്ധ ചികിത്സയ്ക്ക് ആരോഗ്യ വകുപ്പ് നടപടി സ്വീകരിച്ചിട്ടുണ്ടോ?

മഞ്ചേരി മെഡിക്കൽ കോളേജ് ആശുപത്രിയിൽനിന്നും വേണ്ട ചികിത്സ നൽകിയതിനുശേഷം വിദഗ്ദ്ധ ചികിത്സയ്ക്കായി കോഴിക്കോട് മെഡിക്കൽ കോളേജ് ആശുപത്രിയിലേയ്ക്ക് റഫർ ചെയ്തിട്ടുണ്ട്.

(ബി) ടിയാളെ പ്രസവാനന്തരം കോഴിക്കോട്ടെ സ്വകാര്യ ആശുപത്രിയിലേയ്ക്ക് റഫർ ചെയ്യാൻ ഇടയായ സാഹചര്യം വിശദമാക്കുമോ?

മഞ്ചേരി മെഡിക്കൽ കോളേജ് ആശുപത്രിയിൽനിന്നും ഇവരെ സ്വകാര്യ ആശുപത്രിയിലേയ്ക്ക് റഫർ ചെയ്തിട്ടില്ല.

(സി) ചികിത്സാ പിഴവ് സംഭവിച്ച് കുടുംബത്തിന്റെ പരാതി സർക്കാരിന്റെ ശ്രദ്ധയിൽ വന്നിട്ടുണ്ടോ; എങ്കിൽ സ്വീകരിച്ച നടപടികൾ വിശദമാക്കാമോ?

പരാതി സർക്കാരിൽ ലഭിക്കുകയും ആയത് 11-4-2020-ലെ ബി 4/80/2020/ആ.ക.വ. കത്ത് പ്രകാരം റിപ്പോർട്ടിനായി മെഡിക്കൽ വിദ്യാഭ്യാസ ഡയറക്ടർക്ക് കൈമാറുകയും ചെയ്തിട്ടുണ്ട്.

(ഡി) ഇതേ മെഡിക്കൽ കോളേജിൽ താൽക്കാലിക ജീവനക്കാരിയായിരുന്ന ടിയാൾക്ക് പി.എസ്.സി. വഴി സ്ഥിരം നിയമനം ലഭിച്ചത് രോഗാവസ്ഥയിൽ തുടരുമ്പോൾ ആയതിനാൽ രോഗമുക്തി നേടും വരെ ജോലിയിൽ പ്രവേശിക്കുന്നതിന് ഇളവ് അനുവദിക്കുന്നതിന് നടപടി സ്വീകരിക്കുമോ?

മലപ്പുറം ജില്ലയിൽ ലാബ് ടെക്നീഷ്യൻ ഗ്രേഡ് -II ആയി ജോലിയിൽ പ്രവേശിക്കുന്നതിന് 6 മാസത്തെ സമയം കൂടി അനുവദിക്കണമെന്നുള്ള അപേക്ഷ എച്ച്2/14/2021/ആ.ക.വ. നമ്പർ ഫയലിൽ പരിശോധിച്ചുവരുന്നു.